

आहियां चरण दरस जी मां प्यासी।  
सदां सेवा करियां बर्णीं दासी।

मुंहिजो हर्ष हुलासु सुखु चैनु सचो।  
हिकु साईं साहिबु रघुवीर बचो।  
जहिंजी शरणि सदाईं आहे सुखराशी॥

अथमि आंडनि मंझि उकीर सजण।  
तो लाइ पुछंदी वतां थी पीर सजण।  
कदहीं मिलंदे कथा कुंज वासी॥

दिलि दर्द मंझा थी तो द्रांहु डोड़े।  
तुंहिजी विन्दुर विरूहं थी वर वर वोड़े।  
करियां खावन्द तुंहिजी खवासी॥

हिक लालन तुंहिजी लाति मिठी आ।  
बियो रांझन तुंहिजी रहति सुठी आ।  
टियों करुणा कौशल अनुराग हुलासी॥

चतुर चूड़ामणि तूं दिलिबरु दानी।  
घुरिज खां घणो दीं करे महरबानी।  
तुंहिजो ज्ञानु अखण्डु आहे सुखु अविनाशी॥

तुंहिजो सहज घुमणु बि परिक्रमा प्यारी।  
तुंहिजो खिलणु बोलणु भी भक्ति उज्यारी।  
सभु कार्य सेवा प्रभू तुंहिजी मित भाषी॥

जंहिदे कृपा करे नाथ निहारीं।  
प्रेम भक्ति सां उहा दिलिड़ी संवारी।  
जिएं मैगसि चंद बृज बनड़े निवासी॥